

પ્રસાર ભારતી

સમાચાર વિભાગ, આકાશવાણી, અમદાવાદ

Date : 27-02-2026

Evening : 7.10 to 7.20 PM

Day : Friday

Regional News

આકાશવાણી અમદાવાદ- વડોદરા પ્રાદેશિક સમાચાર પ્રવેશ અડિએચા વાંચે છે.

- 1) પ્રધાનમંત્રી નરેન્દ્ર મોદી આવતીકાલે અમદાવાદના સાણંદમાં માઇક્રોનના સેમિકન્ડક્ટર પ્લાન્ટનું ઉદ્ઘાટન કરશે.
- 2) રાજ્યપાલ આચાર્ય દેવવ્રતે તમામ ધારાસભ્યોને તેમના વિસ્તારના એક ગામને “પ્રાકૃતિક ગામ” બનાવવા આહ્વાન કર્યું
- 3) નાયબ મુખ્યમંત્રી હર્ષ સંઘવીએ કહ્યું , રાજ્યમાં ગેરકાયદે દબાણને કોઈ પણ હિસાબે સાંખી નહીં લેવાય.
- 4) રાજ્યમાં આગામી બે દિવસ બાદ ગરમીમાં બેથી ત્રણ ડિગ્રી સેલ્સિયસનો વધારો થવાની આગાહી.
- 5) સાબરકાંઠાનાં ખેલાડી તેજલ ડામોરે દુબઈમાં યોજાયેલી આંતર-રાષ્ટ્રીય પેરા-એથ્લેટિક્સ સ્પર્ધામાં બે સુવર્ણ ચંદ્રક જીત્યાં

(સમાચારને અંતે)

(આકાશવાણી અમદાવાદ -વડોદરા કેન્દ્ર પરથી પ્રાદેશિક સમાચાર પૂરા થયા)

હવે પછી આપ રાત્રિના 7 વાગીને 50 મિનિટે રાષ્ટ્રીય સમાચાર સાંભળી શકશો.

PM MODI SANAND VISIT

પ્રધાનમંત્રી નરેન્દ્ર મોદી આવતીકાલે રાજ્યના પ્રવાસે આવશે. તેઓ અમદાવાદના સાણંદમાં માઇક્રોન સેમિ-કન્ડક્ટર ટેકનોલોજી ઇન્ડિયા પ્રાઇવેટ લિમિટેડના સેમિ-કન્ડક્ટર એસેમ્બલી, તપાસ અને પેકેજિંગ કેન્દ્રનો પ્રારંભ કરાવશે. આ પ્રસંગે શ્રી મોદી જાહેર સભાને પણ સંબોધશે.

22 હજાર 500 કરોડ રૂપિયાથી વધુના ખર્ચે તૈયાર થનારું આ કેન્દ્ર વૈશ્વિક બજારમાં ગ્રાહકોની જરૂરિયાતને પૂર્ણ કરશે. આ પ્લાન્ટમાં AI - કૃત્રિમ બુદ્ધિમત્તા માટે અનિવાર્ય એવા SSD એટલે કે, સોલિડ સ્ટેટ ડ્રાઇવ-હાર્ડ ડિસ્ક ડ્રાઇવ પ્રકારના સ્ટોરેજ માટેના આધુનિક ઉપકરણ તથા રેમ પ્રકારના DRAM અને NAND ઉત્પાદન તૈયાર કરાશે. સાણંદના આ પ્લાન્ટમાં હાલ બે હજાર લોકોની ટીમ કાર્યરત્ છે અને આગામી સમયમાં પાંચ હજાર લોકોને સીધી રોજગારીની તક ઉપલબ્ધ કરાવાશે.

.....

MODHVADIA ON SEMICONDUCTOR

વિજ્ઞાન અને ટેકનોલોજી મંત્રી અર્જુન મોઢવાડિયાએ કહ્યું , રાજ્યમાં સેમિ-કન્ડક્ટર ક્ષેત્ર માટેની ચારમાંથી એક ફેક્ટરીનું આવતીકાલે ઉદ્ઘાટન કરાશે. ગાંધીનગરમાં પત્રકાર પરિષદને સંબોધતા શ્રી મોઢવાડિયાએ કહ્યું , ગુજરાત સેમિ-કન્ડક્ટર ઉત્પાદન ક્ષેત્રે દેશનું કેન્દ્ર બની રહ્યું છે. આ માટે રાજ્યમાં અત્યાર સુધી એક લાખ કરોડ રૂપિયાથી વધુનું રોકાણ આવ્યું છે.

(BYTE: ARJUN MODHVADIA, SCIENCE AND TECHNOLOGY MINISTER)

દેશના ઇલેક્ટ્રોનિક્સ ઉત્પાદન અને વ્યૂહાત્મક ટેકનોલોજી આધારને મજબૂત બનાવવાની દિશામાં મહત્વના પગલાના ભાગરૂપે ગાંધીનગરમાં પહેલી અને બીજી માર્ચે ગુજરાત સેમિ-કનેક્ટ પરિષદ પણ યોજાશે, તેમ શ્રી મોઢવાડિયાએ ઉંમેર્યું.

.....

RAJYAPAL PRAKRUTIK GAM

રાજ્યપાલ આચાર્ય દેવવ્રતે તમામ ધારાસભ્યોને તેમના વિસ્તારના એક ગામને “પ્રાકૃતિક ગામ ” બનાવવા આહ્વાન કર્યું છે. ગાંધીનગરમાં ગુજરાત વિધાનસભા ખાતે પ્રાકૃતિક કૃષિ પરિસંવાદમાં રાજ્યપાલશ્રીએ પ્રાકૃતિક ખેતીને વર્તમાન અને આગામી સમયની જરૂરિયાત ગણાવી.

આ પ્રસંગે મુખ્યમંત્રી ભૂપેન્દ્ર પટેલે આ પરિસંવાદ વધુને વધુ ખેડૂતોને પ્રાકૃતિક ખેતી તરફ વાળવા પ્રેરિત કરશે તેવો વિશ્વાસ વ્યક્ત કર્યો.

.....

KHEDUT SAHAY - VAGHANI

રાજ્યમાં કમોસમી વરસાદના કારણે થયેલા નુકસાન પેટે સરકારે 30 લાખ 55 હજારથી વધુ ખેડૂતોને આઠ હજાર 740 કરોડ રૂપિયાથી વધુની સહાય આપી છે. વિધાનસભા ગૃહમાં કૃષિ મંત્રી જીતુ વાઘાણી એ કહ્યું, રાજ્યભરમાંથી 30 લાખ 71 હજાર જેટલા ખેડૂતોએ સહાય માટે અરજી કરી હતી. હવે બાકી રહેલી ટેકનિકલ ખામીવાળી અરજીઓના નિકાલ બાદ સહાયની ચૂકવણી કરાશે.

.....

GUJARAT YUVAN ROJGARI

રાજ્યમાં ગત બે વર્ષમાં રોજગાર કચેરીઓ દ્વારા અંદાજે પાંચ લાખથી વધુ યુવાનોને રોજગારી અપાઈ. વિધાનસભા ગૃહમાં આ અંગે માહિતી આપતા શ્રમ અને રોજગાર મંત્રી કુંવરજી બાવળિયાએ કહ્યું, આ સમયગાળામાં રાજ્યની રોજગાર કચેરીઓ ખાતે કુલ ૯ લાખ ૯૨ હજાર ૬૨૧ ઉમેદવારની નોંધણી કરવામાં આવી. તેમાંથી પાંચ લાખ ૮૩ હજાર ૪૯૫ યુવાનોને વિવિધ ક્ષેત્રમાં રોજગારી અપાઈ છે.

ઉપરાંત ડિજિટલ ઇન્ડિયાના સંકલ્પ સાથે 'અનુબંધમ્' વેબ પોર્ટલ દ્વારા નોકરીદાતા અને નોકરી વાંચ્છુકો સીધા એક-બીજાના સંપર્કમાં આવી શકે છે. જ્યારે યુવાનો ઘરેબેઠાં ઓનલાઈન નોંધણી કરી શકે છે અને ખાલી જગ્યાઓ વિશે માહિતી મેળવી શકે છે, તેમ પણ શ્રી બાવળિયાએ ઉમેર્યું.

.....

HARSH SANGHAVI STATEMEN

નાયબ મુખ્યમંત્રી હર્ષ સંઘવીએ રાજ્યમાં કેફી પદાર્થ સામે “શૂન્ય સહિષ્ણુતા”ની નીતિનો પુનરોચ્ચાર કર્યો છે. મહારાષ્ટ્રના મુંબઈમાં એક ખાનગી સમાચાર સંસ્થા સાથેની વાતચીતમાં શ્રી સંઘવીએ કહ્યું, પોલીસ કેફી પદાર્થ વેચતા લોકોને પકડી રહી છે. ગ્રાહકને નહીં. સાથે જ તેમણે કેફી પદાર્થની ખરીદી કરનારા લોકોને તેમની આદત સુધારવા અપીલ કરી છે.

રાજકોટમાં પોલીસ દ્વારા હટાવાયેલા ગેરકાયદે દબાણ અંગે તેમણે કહ્યું , રાજ્યમાં ગેરકાયદે દબાણને કોઈ પણ હિસાબે સાંખી નહીં લેવાય. ઉપરાંત શ્રી સંઘવીએ કોઈ પણ આરોપી ભાગવાનો પ્રયાસ કરશે અથવા તો પોલીસ પર હુમલો કરશે તો પોલીસ ચૂપ નહીં રહે તેવો સ્પષ્ટ સંદેશ પણ આપ્યો.

.....

RJK SWACHCHH BHARAT MISSION

રાજકોટમાં ગત એક વર્ષમાં 659 વ્યક્તિગત શૌચાલયના નિર્માણ સાથે 100 ટકા લક્ષ્યાંક હાંસલ કરાયો છે. ગ્રામ વિકાસ મંત્રી કુંવરજી બાવળિયાએ વિધાનસભા ગૃહમાં રાજકોટમાં સ્વચ્છ ભારત અભિયાન- ગ્રામીણ યોજનાની પ્રગતિ અંગે પૂછાયેલા પ્રશ્નમાં આ માહિતી આપી. તેમણે કહ્યું , જિલ્લાના 11 તાલુકામાં 31 ડિસેમ્બર 2025ની સ્થિતિએ આ લક્ષ્યાંક પૂરો થયો. તેની સામે 100 ટકા કામગીરી પૂર્ણ કરી 79 લાખ આઠ હજાર રૂપિયાના ખર્ચે બનેલા તમામ શૌચાલય કાર્યરત્ કરાયા છે.

.....

EVE GRUH NIRMAN BOARD

રાજ્ય સરકાર દ્વારા વિવિધ આવાસ યોજનાના લાભાર્થીઓને દંડનીય વ્યાજમાં 100 ટકા માફી આપવાની યોજનાને મંજૂરી અપાઈ છે. ગુજરાત ગ્રામ ગૃહનિર્માણ બોર્ડની ભાડા ખરીદ પદ્ધતિથી તૈયાર થયેલા EWS, L.I.G, M.I.G, કેશલોન આવાસના લાભાર્થીઓને મૂળ હપ્તાની ચૂકવવાની બાકી રકમ પર બાકી દંડના વ્યાજમાં આ માફી અપાશે, જે 31 જાન્યુઆરી 2026થી 9 મહિના સુધી લાગુ રહેશે. તેમ ગુજરાત ગ્રામ ગૃહ નિર્માણ બોર્ડના એસ્ટેટ મેનેજર દ્વારા જણાવાયું છે.

.....

AMC SOLAR PANEL

અમદાવાદ મહાનગરપાલિકાની તમામ ઇમારત પર સોલાર પેનલ લગાવાશે. તેમજ શહેરના તમામ તળાવમાં તરતા સોલાર પ્લાન્ટ થકી વીજ ઉત્પાદન કરાશે. સાથે જ અમદાવાદ તરતી સોલાર સુવિધા અપનાવતી દેશની પહેલી મહાનગરપાલિકા પણ બનશે.

અમદાવાદ મહાનગરપાલિકાની સ્થાયી સમિતિના અધ્યક્ષ દેવાંગ દાણીએ આ અંગે કહ્યું, મહાનગરપાલિકા 100 ટકા પુનઃપ્રાપ્ય ઉર્જાના ઉપયોગ તરફ આગળ વધી રહી છે.

(BYTE: DEVANG DANI, CHAIRMAN,
STANDING COMMITTEE, AMC)

.....

WEATHER FORECAST

રાજ્યમાં આગામી બે દિવસ બાદ ગરમીમાં બેથી ત્રણ ડિગ્રી સેલ્સિયસનો વધારો થવાની શક્યતા છે. આ સાથે જ રાજ્યનું મહત્તમ તાપમાન વધીને 39 ડિગ્રી સેલ્સિયસ સુધી પહોંચી શકે છે. હવામાન વિભાગના વૈજ્ઞાનિક રામાશ્રય યાદવે કહ્યું, પવનની દિશા બદલાતા રાજ્યમાં ગરમીનો અનુભવ થઈ શકે છે.

(BYTE: RAMASHRAY YADAV, SCIENTIST, IMD AMDAVAD)

.....

SABARKANTHA GOLD MEDAL

સાબરકાંઠાનાં 20 વર્ષનાં ખેલાડી તેજલ ડામોરે આંતરરાષ્ટ્રીય પેરા-એથલેટિક્સ સ્પર્ધામાં બે સુવર્ણ ચંદ્રક જીત્યાં છે. તાજેતરમાં દુબઈમાં યોજાયેલી સ્પર્ધામાં તેમણે 200 અને 400 મીટરની દોડમાં આ સિદ્ધિ મેળવી છે. વિજયનગરનાં આમોદરા ગામનાં વતની તેજલ ડામોરે આંખમાં તકલીફ હોવા છતાં મહેનત અને આત્મવિશ્વાસથી દેશનાં ટોચનાં ત્રણ પેરા-એથલેટ્સમાં સ્થાન હાંસલ કર્યું છે.

અગાઉ વર્ષ 2025માં નવી દિલ્હીમાં વર્લ્ડ પેરા-એથલેટિક્સ ગ્રાન્ટ પ્રિક્સમાં 100 મીટર દોડમાં તેમણે સુવર્ણ ચંદ્રક મેળવ્યો હતો. વર્ષ 2020થી 2023 દરમિયાન તેજલ ડામોરે ચાર રજત અને પાંચ સુવર્ણ ચંદ્રક પણ જીત્યા હતા.

.....

NFSU CONVOCATION CJI

સર્વોચ્ચ અદાલતના ન્યાયમૂર્તિ સૂર્ય કાન્ત ગાંધીનગરની રાષ્ટ્રીય ન્યાયસહાયક વિજ્ઞાન વિશ્વ-વિદ્યાલય - NFSUના ચોથા પદવીદાન સમારોહમાં મુખ્યઅતિથિ તરીકે ઉપસ્થિત રહ્યાં. આ પ્રસંગે એક હજાર 799 વિદ્યાર્થીઓને પદવી એનાયત કરવામાં આવી. તેમાં 17 PhD પ્રાપ્ત કરનારા વિદ્યાર્થીઓનો પણ સમાવેશ થાય છે. ઉપરાંત શૈક્ષણિક શ્રેષ્ઠતાના આધારે પ્રતિભાશાળી વિદ્યાર્થીઓને 52 સુવર્ણ ચંદ્રકથી સન્માનિત કરાયાં.

.....

HOLI PADYATRA OVERALL

રાજ્યભરમાં આવેલા યાત્રાધામ અને મંદિરમાં હોળી-ધુળેટીના પર્વની ભવ્ય ઉજવણી નિમિત્તે વિશેષ તૈયાર કરવામાં આવી રહી છે. પદયાત્રીઓ પણ પગપાળા ખેડાના ડાકોર, દેવભૂમિદ્વારકા સહિતના ધાર્મિક સ્થળ પર પહોંચી રહ્યા છે.

દેવભૂમિદ્વારકા જતા પદયાત્રીઓ માટે રસ્તામાં શરૂ કરાયેલી વિશેષ શિબિરમાં રહેવા, જમવા, આરામ કરવા સહિતની સુવિધા ઉપલબ્ધ કરાવવામાં આવી છે. આ અંગે એક પદયાત્રીનો પ્રતિભાવ સાંભળીએ.

(BYTE: DWARKA PADYATRI)

બોટાદમાં સાળંગપુર ધામના શ્રી કષ્ટભંજનદેવ હનુમાનજી મંદિરમાં આગામી ત્રીજી માર્ચે ભવ્ય રંગોત્સવ અંતર્ગત હનુમાન દાદાને વિશેષ શણગાર કરાશે. મંદિરમાં સાત રંગના 51 હજાર કિલો પ્રાકૃતિક રંગ દ્વારા દિવ્ય રંગોત્સવની ઉજવણી કરાશે. આ દિવસે સવારે 5.30 વાગ્યે મંગળા આરતી અને શણગાર આરતી સાત વાગ્યે કરાશે.

તો, જામનગરમાં મોટી ખાવડી સ્થિત સેવા શિબિરમાં શ્રદ્ધાળુઓનું ઘોડાપૂર ઉમટી રહ્યું છે. અહીં દ્વારકામાં ફૂલડોલ મહોત્સવમાં ભાગ લેવા જતાં પદયાત્રીઓ માટે વિશેષ સુવિધા કરવામાં આવી છે. સાથે જ રાત્રે અંધારામાં પદયાત્રા કરતા ભક્તોને સંભવિત અકસ્માત સામે રક્ષણ આપવા તેમના સામાન પર રિફ્લેક્ટર લગાવી આપવામાં આવે છે.

.....

MID BREAK- NEWS- REGIONAL

આ સમાચાર આપ આકાશવાણીના અમદાવાદ-વડોદરા કેન્દ્ર પરથી સાંભળી રહ્યા છો. આ સમાચારનું જીવંત પ્રસારણ આપ અમારી Youtube ચેનલ A.I.R. ન્યૂઝ ગુજરાત પર પણ સાંભળી શકશો. વધુ સમાચાર માટે અમારી વેબસાઇટ newsonair.gov.in/સ્લેશ/GU અને અમારા એક્સ હેન્ડલ A.I.R. ન્યૂઝ અન્ડરસ્કોર ABAD ને ફોલો કરશો.

(ગોળા મ્યુઝિક)

.....